



# الوحدة الارترية للتغيير الديمقراطي Eritrean Unity for Democratic Change

**ንመበል 20 ዓመት ልደት ደሞክራሲያዊ ምንቅስቃሴ ሓርነት ኩናማ ኤርትራ (ደምሓኩኤ) ምክንያት ብምግባር፡ ብኤርትራዊ ስምረት ንደሞክራሲያዊ ለውጢ (ኤስደሊ) ዝተዋህበ ናይ የሃና መግለጺ**

ዝኸበርካ ኣቡ-ወንበር ደምሓኩኤ፡ ተጋዳላይ ቀርነልዮስ ኣስማን  
ዝኸበርኩም ጀጋኑ ተቃላስቲ ኣባላት ደምሓኩኤ  
ዝኸበርኩም ዕዳማት ኣጋይሽ

ፈለማ፡ ነዚ ክቡር ታሪኻዊ ዕለት'ዚ፡ ብከምዚ ድምቀት ከተኸብርዎ ምብቃዕኩም፡ እንቋዕ ሓጎሰኩም! እንቋዕ ሓጎሰና! ውራይ ኩላትና እዩ'ሞ፡ ንኤርትራዊ ስምረት ንደሞክራሲያዊ ለውጢ (ኤስደሊ) ወኪሊ፡ የሃና! .....ክብለኩም እንከለኹ ዝስመዓኒ ሓጎስ ወሰን የብሉን።

ዝኸበርኩም ተጋበእቲ ብጻትን ዕዳማት ኣጋይሽን!  
ኣብዚ ታሪኻዊ ውድባዊ ሰሚናርኩም እተካይደሉ ዘለኹም እዋን፡ ህዝብን ሃገርን ኤርትራ፡ ኣብ ትሕቲ ከመይ ዝኣመሰለ ሕሱምን መሪርን ኩነታት ይሓልፉ ምህላዎም፡ ንዓኹም ምንጋር ንቐባሪ ከም ምርድእ'ዩ ዝቐጸር። ህዝብን ሃገርን ኤርትራ ሕሱም (ኣረ ኣዝዩ ሕሱም) ጸላኢ'ዩ ኣጋጢሙዎም ዘሎ። ሰብኣዊ ክብረት ህዝብታትና ኣሕሲሩን ኣዋራዱን ዝገዝእ፡ ብጨካን ናይ ድኽነትን ዓጸቦን ኩርማጅ ዝቐጸ፡ ህዝብታትና ብሓፈሻ፡ መንእሰያትና ከኣ ብፍላይ ዛሕ-ዛሕ ኣቢሉ ከም ደቂ ዛግራ ዝብትን፤ ንህዝብን ሃገርን ኤርትራ ረሚሱ ኩብርሶም ዝጨከነ ደመኛ ጸላኢ ህዝቢ ኤርትራ ዝኾነ ስርዓት ውልቀ-መላኺ መንግስቲ ህግደፍ'ዩ ኣጋጢሙዎም ዘሎ።

እዚ ታሪኻዊ መጋባዳዮኩም፡ ነዚ ጉዳይ'ዚ ግቡእ ኣቓልቦ ሂቡ፡ ህዝብን ሃገርን ኤርትራ ካብዚ ኣንጻላልይዎም ዘሎ ናይ ብርሰት ሓደጋ ንምድሓን ዝበቐዕ፡ ንኩሉ ሃገራዊ ዓቕምታት ጠሚሩ ዘቃልስ ናይ ኣፍ-ኣርክቡ ዕማም ክሕንጽጽ ትጽቢት ይግበረሉ። ኣብቲ እትሕዝዎ ህጹጽ ሃገራዊ ዕማም ድማ ኤስደሊ፡ ኣብ ጎንኹም ተሰሊፉ ንምቅላስ ድሉው ምጃኑ ከነረጋግጸልኩም ንፈቱ።

ዝኸበርኩም ብጻት ኣባላት ደምሓኩኤ!  
ቶታሊታርያዊ ስርዓት ህግደፍ ክፍጽዎ ዝጸንሐን ዘሎን፡ ንህዝብታትና ናብዚ ኣንጻላልይዎም ዘሎ ከቢድ ሓደጋ ንክወድቁ ካብ ዝገበረ ገበናቱ ሓደ፡ ኣብ ልዕሊ ብሄራትን ብዙሕነታዊ ክውንነቶምን ዝፈጸም ወጹእ ክሕደትን ጥልመትን። ስርዓት ውልቀ-መላኺ ኢሳይያስ ኣፈወርቂ- መንግስቲ ህግደፍ፡ ንህላወን መንነትን ብሄራት ብእዉጅ ዝኸሓደን፡ ንምብራሶም ዓሊሙ ክሰርሕ ዝጸንሐን ዘሎን ደመኛ ጸላኢ ህዝብታትና'ዩ። ስርዓት ህግደፍ፡ ህልም ዝበለ ጸረ መሰል-ርእሰ-ውሳኔ ብሄራት'ዩ። ትምክሕተኛ ስርዓት ህግደፍ፡ ብሓውን ዓረርን ኤርትራዊ-ሃገርነት ንምህናጽ ኣብ ዘካይዶ ዘሎ ፋሽስታዊ ተግባራት ሕድሕድ ምትእምማን ብሄራት ክዘርግ፡ ክጠራጠሩን ከይተኣማመኑን ዝገብርዎ ዘሎ። ከም ውጽኢት ከኣ፡ ህላወን ቀጻልነትን ኤርትራዊ ሃገርነትና ከቢድ ናይ ምብታን ሓደጋ ከንጻላልዎ ዝገበረ ጸረ-ሓድነትን ጸረ-ማዕርነትን መንግስቲ'ዩ።

ኤርትራዊ ስምረት ንደሞክራሲያዊ ለውጢ (ኤስደሊ)፡ ካብዚ ጽኑዕ እምነቱ'ዚ ብምብጋስ'ዩ እንበኣር፡ ሕቶ ብሄርን ሕቶ መሰል-ርእሰ-ውሳኔ ብሄራትን ከሳዳዊ ሕቶ ደሞክራሲ ምጃኑ፤ ብሄራዊ መልክዕ ውደባ ድማ፡ እቲ ህሉው ብሄራዊ ጭቆና ዝፈጠሮ መድረኻዊ መልክዕ ካብ መልክዓት ውደባ'ዩ ኢሉ ዝኣምን። ኤስደሊ ንሕቶ ብሄር ውጽዕ ህዝቢ ኩናማ፤ ንሕቶ መሰል-ርእሰ-ውሳኔኩምን ንብሄራዊ መልክዕ ውደባኩም (ደምሓኩኤ)ን ክድግፍ እንከሎ እንበኣር፡ ካብዚ ንጹርን ጽኑዕን መስመራዊ እምነቱ'ዚ ብምብጋስ'ዩ።

ስለዚህ ድማ፡ ውራይኩም ውራይ በይንኹም ጥራይ ዘይኮነ፤ ውራይና፡ ውራይ ኤስደለ'ውንዮ። ሰውራዊ ናይ ለውጢ ጉዕዞኹም ከኣ፡ ደምሓኩኤ በይኑ ዝኸዶ መንገዲ ጥራሕ ዘይኮነ፡ ብስሙር ደምክራሲያዊ ግንባር ተጠሚርናን መሳርዕና ኣስሚርናን ብሓባር እንምርሾ ማዕበል ሰውራ'ዮ።

ዝኸበርኩም ብጾት ተጋበእቲ'ዚ በዓል!

ኤስደለ፡ ኣብ ድሮ'ዚ እተኸብርዎ ዘለኹም ታሪኻዊ መበል 20 ዓመት ልደት ውድብኩም ደምሓኩኤ፡ ካልኣይ ውድባዊ ጉባኤ ኣሳሊጡ፤ ብሰውራዊ ደምክራሲያዊ መደብ-ዕዮ፤ ደምክራሲያዊ ሕገ-ህንጻን መድረኻዊ ፖሎቲካዊ ውሳኔታትን ተጸንቢሉ፤ ቀጻሊ ዕማማቱ ንምዕዋት ኣብ ዝተበገሰሉ እዋንዮ። ኤስደለ፡ ነዚ ድርብ ዓወታት'ዚ ከመዝግብ እንከሎ፡ ናይ ውድብኩም ደምሓኩኤ ሙሉእን ልባውን ተሳትፎን ደገፍን ከይተፈልዮ፡ ናይ ሓባርና ጉባኤ ኮይኑ 'ዩ ብዓወት ተዛዚሙ። በዚ ኣጋጣሚ ከኣ፡ ንመሪሕነት ደምሓኩኤን ንኩሉኹም ኣባላት ውድብን፡ ኣብ ታሪኻዊ ጉባኤና ንዝገበርኩምልና ኩሉ-መዳያዊ ሰውራዊ ደገፍ ብሓደ ወገን፤ ኣብዚ ክቡር ጽንብል'ዚ ክንሳተፍ ንዝቐረበልና ዕድመ ከኣ በቲ ካልእ ወገን፤ ልዑል ምስጋናና ከመሓላልፈልኩም እፈቱ።

ደጊመ፡ እንቋዕ ናብዚ ድሙቕ መበል 20 ዓመት ልደት ብሄራዊ ደምክራሲያዊ ውድብኩም ደምሓኩኤ ኣብቃዓኩም ኣብቃዓና እናበለኩ ድማ መዓረይ እዛዝም። ኣጅኹም ኣጅና! ብዝሰመረ ቅልጽም ደምክራሲያዊ ሓይልታትናን ሓፋሽ ህዝብናን ክንዕወት ኢና።

ምርግጋጽ መሰል-ርእሰ-ውሳኔ ብሄራዊ ህዝብታትና፡  
ዋሕስ ቀጻልነት ስሙር ኤርትራዊ ሃገርነትና'ዩ!!

ኩሉ ዓቕምታትን ክእለታትን ሰውራና ጠሚርና፡  
ህዝብን ሃገርን ኤርትራ ካብ ብርሰት ንምድሓን ንቃለስ!!

ቤት ጽሕፈት ፈጻሚ ሸማግለ  
05 ሚያዝያ 2015